

ఒంటి స్తంభం మేడ

1

అనగనగా ఒక రాజు, ఆ రాజుకో కూతురు. ఆమెను రాజు ప్రాణప్రదంగా చూసుకునేవాడు. ఆమెను ఎవరేం చేసిపోతారో అని రాజుకు భయం. అందుచేత ఆ రాజు కూతురికోసం ఒక ఒంటి స్తంభంమేడ కట్టించాడు. అది ఒంటి స్తంభంమేడ కావటంచేత ఎవరూ సులభంగా పైకి ఎక్కటానికిలేదు. ఆ కారణంచేతనే, రాజు కూతురు మేడ దిగటానికి లేదు; కవచం అని తొడిగితే అదే నిర్బంధమయింది.

అయితే తాను నిర్బంధంలో ఉన్నట్టు రాజు కూతురికి తెలియదు. తనకు ఏం ప్రమాదం వస్తుందో ఆమెకు స్పష్టంగా తెలీదుగాని తనకాప్రమాదం తప్పినందుకు ఆమెమనసులో ఎంతో సంతోషించినదై నిశ్చింతగా ఉండేది. ఒంటి స్తంభంమేడలో ఉన్నా రాజుకూతురికి రాజోపచారాలు నిరాఘాటంగా జరిగేవి-దాస దాసీజనులూ, బంగారు తూగుటుయ్యాలూ హంసతూలికాతల్పాలూ, మృషాన్నభోజనాలూ.

ఒకరోజు పెద్ద గాలితుపాను వీచింది. రాజుకూతురున్న మేడ తాలూకు ఒక్క స్తంభమూ కూలిపోయింది.

ఇది నేను స్వయంగా కట్టినకథ. నేనే రాజు కూతుర్ని. నన్ను మా వాళ్ళు ఒంటి స్తంభం మేడలో ఉంచారు. అయితే అది ఒంటి స్తంభం మేడ అనే విషయం నాకు తెలీదు; మామూలుమేడే అనుకున్నాను.

మా నాన్న రాజుకాడు. కాకపోతే ఏం? మా వంశానికి రాజసం చాలా ఉంది. మా తాత ఆగ్రహారాలు ఏలాడు. అందలంఎక్కి తప్ప బయటికి కదిలేవాడుకాడు. జిలాకలెకర దగిరనుంచీ ఆయన దర్శనంచేసుకొని, ఆయన ఇచ్చిన బహుమానాలు పట్టుకుపోయేవారు. ఆయన పం కిన ఇరవై మంది అయినా కూర్చోకపోతే ఆపోశన పట్టేవాడుకాడు. ఆయనకు నలుగురు సానివాళ్ళుండేవారు.

మా నాన్నతరానికి రాజసం తాలూకు బాహ్యచిహ్నాలు శలవు వుచ్చుకున్నాయి. మన సత్వం మిగిలింది. మా నాన్నకూడా దేహిఅన్నవాడికి నహీ అనలేదు. ఆయన వేలకువేలు దానధర్మాలుచేశాడు- అప్పుచేసి. ప్రజలు పలికే శుష్కప్రియాలను ఆయన చాలాఖరీదుకు కొనుక్కునేవాడు. తండ్రిని మించినవాడనిపించుకోవటం

కాదుగదా, తండ్రి అంతవాడని అనిపించుకోవటంకూడా, పాపం, మా నాన్నకు చాత కాలేదు. మా నాన్న లోలోపల మాతాతను ద్వేషించేవాడని నాకు తెలుసును. ఫలాని వాడికొడుకు అనే కీర్తితోనే మా నాన్న జీవయాత్ర గడపవలసివచ్చింది.

మా తాతను ద్వేషిస్తూనే మానాన్న తనతండ్రిని కీర్తిదాహంకొంది అనుకరించాడు. తనూ ఒక ముండను పెట్టుకున్నాడు. మేనాకిక్క తిరగటానికి ప్రయత్నించాడు. మా నాన్నను చూసి కొందరు నవ్వారు, మరికొందరు చీదరించుకున్నారు; ఒక్కరన్నా హరించలేదు—ముఖస్తుతిగాళ్ళు తప్ప! అదే నా మా నాన్న ఎదటనే:

పాపం, మా నాన్న కీర్తి గూడా ఒంటి సంభంమేడే అయిపోయింది. దాని కున్న ఒక్క సంభమూ డబ్బు. అది లోపల్నించి డొల్లవారిపోతుండటం మా నాన్న గ్రహించలేదు, అది ఫెళ్ళన విరిగిపడేవరకూ.

2

నా పెళ్ళి నా పదో ఏట అతివే భవంగా జరిగింది. మానాన్న నా పెళ్ళికి పది హేనువేలు ఖర్చుచేశాడు—అప్పుచేసి. అప్పటికింకా మా యింట కిరాయిలక్షిక్ర తాండవమాడుతూనే ఉంది.

నేను పదకొండో ఏట రజస్వలా అయినాను. మరి మూడునెలలకు నా భర్త సన్నిపాతంవచ్చి చచ్చిపోయినాడు. సన్నిపాతం క్రిములవల కలుగుతుందని శాస్త్రజ్ఞులు చెబుతారు. భార్యలు దుషనక్షత్రాన రజస్వలా అయితే భర్తలకు సన్నిపాతం వచ్చి మూడోవారంలో కొట్టిస్తుంది. ఈ రహస్యం దైవజ్ఞులకే తెలుసు.... ఏమైతేనేం నేనుకూడా ఒక హత్యకు కారకురాలయిన దాన్నయినాను. యమధర్మరాజు కోర్టులో ఎప్పటికై నా నామీద హత్యకేసు నడవకపోదు.

కేసువిచారణ ఆరంభంకాకముందే నాకు యమధర్మరాజు ఏజెంట్లు శిక్ష అనులుజరిపారు. నేను బొట్టుపెట్టుకోరాదు, రంగుచీరెలు కట్టరాదు. శుభకార్యాలకు పోరాదు. ఎవరికీ ఎదురుకొరాదు. అయిదే నాది కఠినచెర కాదు. నేను రెండుపూటలా భోంచెయ్యవచ్చు. పూలు పెట్టుకోకుండా జెడ వేసుకోవచ్చు, జుట్టు తీయించుకో నవసరంలేదు.

యమధర్మరాజు ఏజెంట్లు నాకు చూపుతూవచ్చిన దయకు తమను తాము నిత్యమూ అభినందించుకుంటూ నా కృతజ్ఞతను అర్ధించేవారు. కృతజ్ఞత చూపటం నాకు చాతనయిందని చెప్పలేనుగాని కృతఘ్నత మాత్రం చూపలేదు యమధర్మరాజులకు.

ఇలాఉండగా ఒకరోజు—నా పదమూడో ఏట—ఒక పెద్దమనిషి—మా బంధు కోటిగోవాడే—ఎవరూలేని సమయంలో నన్ను తన వాళ్ళోకి తీసుకొని, నా శరీరమంతా

ఎంతో ప్రేమతో నిమిరి, నన్ను గట్టిగా తనరొమ్ముకు అదుముకుని, నన్ను ఉద్రేకంగా ముద్దులాడాడు.

ఆయనను నేను ప్రేమించానని చెప్పలేను. ప్రేమను గురించి కథలలో చదువుతున్నకొద్దీ దాని స్వరూపం ఏమిటో జొరగా తెలియకుండా పోతున్నది. గమ్యస్థానం తెలియక దిక్కులేనిపక్షిలాగా తిరుగుతున్న నా కామేచ్ఛ ఈ సంఘటనతో ఆయన మీద వారింది.

ఈ సంఘటన జరిగినాక నా బాల్యం అంతమై యవ్వనదశ ఆరంభమైంది. నాకది ఒకవిధమైన రెండోపుటక. అనేకరోజులపాటు, నెలలపాటు, ఈ సంఘటన గురించి జాపకం వచ్చినప్పుడల్లా వొళ్ళు పులకరించి నా హృదయాన్ని ఎవరో గట్టిగా నొక్కేస్తున్నట్టుగా బాధకలిగేవి. నిద్రాహారాలూ, మిగతా ప్రపంచమూ మరిచిపోయి, మొహంమొత్తేవరకు ఆ అనుభవాన్నే పొందాలని ఆరాటంగా ఉండేది.

ఆ పెద్దమనిషి నన్నెందుకీ త్రిశంకుస్వర్గంలో వొదలాలి? నన్నాయన ఎక్కడికన్నా అడివిమధ్యకి, ఎడారిలోకి, కొండలమీదికి లేవదీసుకుపోయి నాకీ స్వర్గసౌఖ్యం ఇవ్వరాదూ? ఈ సుఖం తనివిదీర అనుభవించినాక ఉరిపోసుకొని చచ్చిపోతేమాత్రమేం? ఆయనకు పిరికితనమా? నాకు లేదే? ఆయనకోసం కావలిస్తే నేను నల్లబో దూకుతానే?

నాలో మార్పు మావాళ్ళు గ్రహించి ఉండాలి. నేను పరమరహస్యం అనుకుని నా కడుపులో దాచుకున్న ఈ విషయం మావాళ్ళకు నా మొహం చూడగానే అర్థమైఉండాలి. తమ రహస్యభావాలను ఆరితేరిన పెద్దవాళ్ళు ఎంత సులభంగా పసికడతారో యువకులు చచ్చినా గ్రహించలేరు.

3

కీరి అనే ఒంటి సంభంమేడలో కాపరం చేస్తున్న మా కుటుంబం నన్ను నీతి అనే ఒంటి సంభం మేడలో ప్రవేశ పెట్టింది.

మానాన్న నాతో స్పష్టంగా చెప్పాడు: "నీ పూర్వజన్మ పాపంవల్ల నీ మొగుడుపోయినాడు. నిన్ను చూసే మాకు విచారం లేదనుకోకు. నీ జీవితం ఎంత దుర్భరమో మాకు తెలుసు. వంశగౌరవం అడ్డురాకపోతే నిన్నీవాళే ఎవరికైనా ఇచ్చి విధవావివాహం చేతును. కాని అటువంటిది ఈ పవిత్రవంశంలో జరగటానికి వీలేదు. నాబొందెలో ఊపిరిఉండగా నా చేతిమీదిగా నేను విధవావివాహం చెయ్యను. నాకుటుంబాన్ని ఒకరు వేలుమడిచి చూపటం నేను భరించలేను. ఈ విషయాలు నువ్వు అరంచేసుకోవాలి. నువ్వు చాటుమాటు వ్యవహారాలు చేసినా నేను సహించేవాణి కాను. భగవంతుడు నీజీవితానికి ఈకళంకం తెచ్చిపెట్టాడు గనక నేను ఇతరత్రా నీకే

తోటూ జరగకుండా చేసాను. ఎవరూ చూడకుండా నువ్వు పూలు పెట్టుకో, బొట్టు పెట్టుకో, సిల్కు చీరలు కట్టుకో, నాకభ్యంతరంలేదు. కాని వంశ మర్యాదకు చిన్న మేతు కళంకం తెచ్చినా నిన్ను బయటికి పంపేసాను జాగర! ప్రపంచంలో కళ్ళు లేకుండా, కాళ్ళు లేకుండా బతికేవాళ్ళున్నారు. పుట్టింది మొదలు చచ్చేదాకా మంచంలో పడి తినుకునేవాళ్ళున్నారు. విధవాత్వం అంతకన్న మోరమైనది కాదు ”

చాటుగా పూలూ, చీరలూ పనికివస్తే యెవరూ చూడకుండా ముద్దులెందుకు పెటించుకోరాదో. నాకు అరం కాలేదు. కాని ఈ ఆలోచన నాకు అప్పుడు కలగ లేదు. అప్పటిమట్టుకు నా శరీరం భయంతో బిగుసుకుపోయింది. మా నాన్న నాతో అట్లా ఎన్నడూ మాట్లాడలేదు. అసలే ఆయన మితభాషి. పిల్లలం చాలా భయ భక్తులతో పెరిగినవాళ్ళం. పరాయివాళ్ళ యెదట “నాన్నగారూ” అని పిలవవలసిందేగాని చనువుగా “నన్నా” అనటానికి కూడా లేదు మాకు.

మా నాన్న ఇచ్చిన ఉపన్యాసంతో నాలో సహజంగా తలయె తిన కామేచ్ఛ దాదాపు పూర్తిగా అణచబడింది. మా నాన్న నాకిచ్చిన ఉపన్యాసంతో నన్ను వదల లేదు. అవకాశం దొరికినప్పుడల్లా నేను వింటుండగా ఇతరులదగిర సుఖవ్యాధులను గురించి, భూమిహత్యలను గురించి భయంకరమైన కథలు చెప్పేవాడు. ఈనాటి సంఘంలో సంసార లోనే నూటికి అరవై మంది సుఖరోగాలతో బాధపడుతున్నారట. కాలుజారిన ప్రతి ఆడదానికి కడుపు అవుతుందిట. భూమిహత్య చేయించిందికు ఎంతోమంది వైద్యులు జైలోపడ్డారుట ఎందరో ఆడవాళ్ళు వాయువుకమ్మి చచ్చారుట. అనేకమంది ఆడవాళ్ళు క్షణం సుఖంకోసం ఇల్లు వెడలగొట్టించుకొని భోగం వృత్తిలోపడి కుమిలిపోతున్నారుట.

ఈ కథలు నిజమో, అబద్ధమో భగవంతుడికే తెలియాలి. నాలో కామేచ్ఛ పూర్తిగా అంతరించింది. ఎవడన్నా నాకేసి చూస్తేనే రోగాలు తగులుతాయని. నన్ను ముద్దు పెట్టుకుంటేనే కడుపుపెపోతుందని నాకు పూర్తిగా నమ్మకం ఏర్పడి పోయింది.

4

తలవనితలంపుగా, ఫెళ ఫెళారావాలతో, అందరమూ నివ్వెరపడిచూస్తూండగా మా కీర్తి మేడను ఇన్నాళ్ళూ నిలబెట్టి ఉంచిన ఒంటి స్తంభం కాస్తా కూలిపోయింది.

ఉన్న అప్పు తీర్చటానికి మా నాన్న కొత్త అప్పులు పుట్టించలేకపోయినాడు. ఉన్న ఆస్తి అమ్మజూపితే అప్పులు తీరేటట్టు కనిపించలేదు. ధరలు పడిపోవటం వల్ల ఉన్న ఇల్లా, ఆస్తి, వెండి, బంగారమూ అన్నీ అమ్మినా అప్పుతీరే అవకాశం కనిపించలేదు. అయినకాడికి ఉన్నది తెగనమ్మి అప్పులవాళ్ళకి సర్దుటం

ఎక్కువ గౌరవప్రదమా, లేక తుచ్చమైన లౌకికవ్యవహారాలపట నిరిపత అవలంబించి అప్పులవాళ్ళనే ఆసి వేలం వేయించుకుపోనివ్వటం గౌరవప్రదమా. లేక దక్కినంత ఆసి కుటుంబంలో వ్యక్తులపేర దక్కించి దివాలా ఎత్తటం గౌరవప్రదమా అనే విషయం మా నాన్న నిర్ణయించుకోలేకపోయినాడు. పాపం, ఆయన బుద్ధి తెలిసిన నాటినుంచీ సంఘగౌరవాన్ని ఆరాధించినా ఆయనకు దాని తిరుగుళ్ళు బోధపడనేలేదు.

అయినా ఈ సంఘ గౌరవంలో మా నాన్నకు విశ్వాసం చాలక మా నాన్న మా ఆడవాళ్ళ వొంటి మీది బంగారం కూడా అప్పులవాళ్ళకు ఆహుతిచేసి అందర్నీ కట్టుబట్టలతో వీధిలో నిలబెట్టి తన వంశ మర్యాద దక్కించుకున్న వాడైనాడు.

ఇటు లేకపోవటం ఏమిటో, తిండి లేకపోవటం ఏమిటో, ఒకరి దయాధర్మ బిచ్చంమీద ఆధారపడటం ఏమిటో మా కుటుంబానికి తెలిసి వచ్చింది. ఇంగండుకు వెళ్ళటానికి కలలుకంటున్న మా అన్నలిద్దరూ చెరొక నలభై రూపాయల ఉద్యోగానికి పాల్పడ్డారు. మా నాన్నకు ఆశక్తి కూడా లేదని రుజువయింది.

మా అన్నలకు ఉద్యోగాలు దొరకటంతో, మూడో అంతసునుంచి కింద పడుతున్నవాడికి వలపట్టినట్టయింది. ప్రాణం దక్కిందిగాని లేచి నిలబడి స్వేచ్ఛగా అటూ ఇటూ కదలటానికి లేదు.

ఎనభై రూపాయలతో చాలా పెద్దెత్తుగానే బతకవచ్చునని మా నాన్న గ్రహించాడు. మళ్ళీ ఆయనకు కొత్త ప్రాణం వచ్చినట్టయింది. కాటకం¹ మూలంగా జీవనం కారు చౌక అయింది. పదిరూపాయలు అద్దె ఇస్తే లంకంత ఇలు. నాలుగు రూపాయలు పారేస్తే ఇద్దరు నౌకరు, పదిరూపాయలు పారేస్తే బియ్యం బస్తా. అణా కూరలు కొంటే ఇద్దరు అతిథులను మేపవచ్చు.

ఈ మారిన పరిస్థితులలోకూడా పాతపద్ధతిలోనే కుటుంబమర్యాద నెరపటానికి కంకణంకట్టుకొన్నవాడై మా నాన్న ఇంటికి - అద్దె ఇంటికి - ఆధ్వర్యం వహించాడు. కాగా, కుటుంబంలో అందరి గౌరవమూ హెచ్చింది, ఈ దెబ్బతో - ఒక్క నా గౌరవంతప్ప. నా అన్నలిద్దరూ సంపాదకులుకనక వారు దాదాపు మా నాన్నతరవాత ఇంటికి అంతవాళ్ళూ అయినారు, మా అమ్మ పుస్తె మినహా వొంటి నగలన్నీ ఇచ్చేసింది. నేనా? నా పెళ్ళికి అయిన ఖర్చులో - ఫలానివారు చేసిన ఖర్చుకాదు. కేవలమూ అయిన ఖర్చులో - ముప్పి నా నగలేపాటి, నాకు పెళ్ళి జరగకుండాఉంటే మా కుటుంబం ఈ ఆర్థికసంక్షోభానికి గురిఅయ్యేదికాదని మా కుటుంబం ఏకగ్రీవంగా ఆమోదించింది. నేను పెళ్ళికాకుండా రజస్వలా అయివుంటే

1. ఆర్థిక కాటకం (1929-1934) ప్రస్తావన.

కుటుంబ గౌరవం ఏమై ఉండేదన్న జిజ్ఞాస ఎవరికీ కలగలేదు. కారణమేమంటే కుటుంబ గౌరవానికి వెనకఉన్న పలుకుబడి ఇప్పుడు ఉండటం మానేసింది.

5

కాని మానాన్న అనుకున్నట్టుగా గ్రంథం జరగలేదు. మా నాన్న అంచనాల ప్రకారం కుటుంబగౌరవారం ఇంకా నెలకు వందచొప్పున ఖర్చయే ధోరణిచూసి మా అన్నలు మా నాన్నను పెత్తనంనుంచి తొలగించేశారు.

నా అన్నలు ముందు ఆలోచనతో కొందరు స్నేహితుల ఆదరణ స్వీకరించారు. ఈ స్నేహితులు డబ్బుగలవారు. ఏ కాటకంలో మా కుటుంబం. అభోగతి పాలయిందో, ఆ కాటకంలోనే వారు పైకివచ్చారు. తిరిగి పుచ్చుకునే ఆలోచనలేకుండా వాళ్ళు మా అన్నలకు రూపాయి, అర్థా అరువివ్వగలరు. మా అన్నలకు గొప్ప వాళ్ళ పరిచయమూ, అయిదూ పదీ కమీషను తెచ్చుకునే అవకాశాలూ ఇవ్వగలరు.

మా అన్నల స్నేహితులలో శ్రీహరిరావనే ఆయన ఒకడున్నాడు. ఆయన మాకు ఆప్తమిత్రుడై నాడు. ఆయనకు తరచు మా ఇంట్లో భోజనం పెట్టేవాళ్ళం. ఆయన వయస్సు 35, 40 మధ్య ఉంటుంది. తలవెనక కొంచెం బట్టతల. ముగ్గురుపిల్లల తండ్రి.

ఈ శ్రీహరిరావు నాకేసి చాలా ఆకలిగా చూసేవాడు. ఒకప్పుడు ఆవలి సేపేగులు లెక్కబెట్టిన మా వాళ్ళ కళ్ళకు ఇప్పుడు పొరలెందుకు కమ్మాయో నాకరం కాలేదు. ఒకరోజు ఈ పెద్దమనిషి ఒంటరిగా నామీద చెయ్యిచేసుకున్నాడు, నేను మా అమ్మతో చూచాయగా చెప్పాను. మా అమ్మ నాన్నతో అన్నట్టుంది. ఆయన ఆకాశమంత ఎత్తు ఎగిరి ధూముధాములు చేశాడు. శ్రీహరిరావు ఇంటికివస్తే కాళ్ళు విరగగొడతానని శపథం చేశాడు.

మా అన్నలు ఇదంతా విని నన్నూ, మా అమ్మనూ, మా నాన్ననుకూడా నానాతిట్టు తిట్టారు. తిట్టు నాకే జాసి తగిలాయి, నాకు తిని పడుండే యోగ్యత లేక తమ ఆప్త స్నేహితులమీద లేనిపోని చాడీలు చెబుతున్నారనన్నారు.

నేను నోరెత్తలేదు.

కొంతకాలానికి సుస్తిచేసింది. వైద్యుడికి చూపించారు మా అన్నలు వైద్యుడు ఏంచెప్పాడో తెలియదు. మా అన్నలుమాత్రం ఇంట్లో నాకు అతిఉష్ణం

1. ఆర్థిక కాటకం (1929 - 34) ప్రస్తావన

చేసిందన్నారు. “అతి ఉష్ణం” నివారణ చేయించుకోవటానికి నేను నలభైఇంజక్షన్లు పుచ్చుకున్నాను. ఆ ఖర్చు శ్రీహరిరావే ఇచ్చుకున్నాడు, పాపం! ధర్మాత్ముడు.

మరికొంత కాలానికి అతిపైత్యం ఆరంభించింది, దాని నివారణకు నేను మరోఊరుపోయి ఒక ప్రైవేటు ఆస్పత్రిలో ఉండవలసి వచ్చింది.

శ్రీహరిరావు—“నీ ప్రాణానికేం ప్రమాదంలేదు. భయపడకు” అని అభయ మిస్తూ చుట్టవాసనకొట్టే నోరు నా నోటికి గట్టిగా అదిమిపెట్టి ముద్దుపెట్టుకున్నాడు.

కడుపుకాలే అమ్మకు గంజే పానకం.

మా కుటుంబంవాళ్ళ కి రిమేడ కూలిననాడే నా నీతిమేడకూడా కూలిపోయింది దని నేను గ్రహించలేదు. రెండు మేడలకూ ఒకటే స్తంభం మరి.

ముద్రణ : ఆంధ్ర జ్యోతి మాసపత్రిక, మే, 1949